

रहूगण आङ्गिरसः। पवमानः सोमः। गायत्री।

स सुतः पीतये वृषा सोमः पवित्रे अर्षति। विघ्नन्नक्षांसि देवयुः॥ ९.०३७.०१

सः- तादृशः। सुतः- निष्पन्नः। वृषा- वर्षकः। देवयुः- देवकामः। सोमः- रसः। पीतये- अनुभूतये। रक्षांसि- अधर्मशक्तीः। विघ्नन्- निरुद्धय। पवित्रे- शुद्धपात्रे प्रतीके। अर्षति- गच्छति॥१॥

स पवित्रे विचक्षणो हरिरर्षति धर्णसिः। अभि योनिं कनिक्रदत्॥ ९.०३७.०२

सः- तादृशः। पवित्रे- शुद्धे पात्रे प्रतीके। विचक्षणः- ज्ञानी सन्। हरिः- आकर्षकः। धर्णसिः- धारकः। अर्षति- गच्छति। योनिम्- मूलं सदनमृतम्। अभि- अभिलक्ष्य। कनिक्रदत्- मन्त्रं शब्दितवान्॥२॥

स वाजी रोचना दिवः पवमानो वि धावति। रक्षोहा वारमव्ययम्॥ ९.०३७.०३

सः- तादृशः। वाजी- अश्वः प्राणः। रोचना- रोचकः। पवमानः- पूयमानः। दिवः- चिदाकाशात्। रक्षोहा- दुष्टघ्नः सन्। वारम्- श्रेष्ठम्। अव्ययम्- सरणशीलरसस्य स्वस्थान एव रक्षाकरमुपलब्धिस्थानमित्यर्थः। रसव्यञ्जकम्। रसतत्त्वस्य सुलभतया अवगमसाधनभूतम्। प्रतीकम्। वि धावति॥३॥

स त्रितस्याधि सानवि पवमानो अरोचयत्। जामिभिः सूर्यं सह॥ ९.०३७.०४

सः- तादृशः । पवमानः- पुनानः सोमः । त्रितस्य- तीर्णतमस्य तिरस्कृताज्ञानस्य । सानवि अधि-
हृदयस्य उत्कृष्टे देशे । जामिभिः सह- सूर्यबन्धुभिश्चिद्रश्मिभिः सह । सूर्य- आत्मसूर्यम् ।
अरोचयत्- प्रकाशितवान् ॥४॥

स वृत्रहा वृषा सुतो वरिवोविददाभ्यः । सोमो वाजमिवासरत् ॥ ९.०३७.०५

सः- तादृशः । वृत्रहा- आवरणनाशकः । वृषा- वर्षकः । सुतः- निष्पन्नः । वरिवोवित्- संपद्वित् ।
अदाभ्यः- अदम्भनीयः । सोमः- रसः । वाजमिव- युद्धं प्रतीव । असरत्- सरति ॥५॥

स देवः कविनेषितोऽभि द्रोणानि धावति । इन्दुरिन्द्राय मंहना ॥ ९.०३७.०६

मंहना- महात्मा । सः । देवः- द्योतनशीलः । कविना- क्रान्तदर्शिना । इषितः- प्रेरितः । इन्द्राय-
परमेश्वराय । इन्दुः- हृदयक्लेदनशीलः सन् । द्रोणानि- कलशान् प्रतीकान् । अभि- आभिमुख्येन ।
धावति- प्रवहति ॥६॥